

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavāryō me sannidhattāṃ sadā hr̥di ॥

kavītārkikasim̐ha sarvatantrasvatantra
śrīmadvedāntadēśika viracitaṃ mahākāvyaṃ

॥ yādavābhyudayaḥ ॥
॥ ekaviṃśaḥ sargaḥ ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yādavābhyudayaḥ ॥
॥ ekaviṃśaḥ sargaḥ ॥

vāsudeva iti nāma dadhānaḥ
pauṇḍrakastadanu bhūrimadāndhaḥ |
mānuṣatvakavacāntaritena
spardhate sma hariṇā hatacittaḥ ॥ 21.1 ॥

hetipañcakamadhārayata śrī-
vatsakaustubhamukhāni ca mūḍhaḥ |
aiśvarāṇi caritāni ca pūrvā-
ṇyātmanaḥ svayamajūghuṣadāptaiḥ ॥ 21.2 ॥

indrajālakuhanādiṣu dākṣyāt
īśa eṣa iti mohitalokaḥ |
adhyaśeta bhujageśvaraśayyāṃ
āruroha vihagendravivartam ॥ 21.3 ॥

anvahaṃ ca mahatīṃ vanamālāṃ
mālyakṛdbhirupakalpya babhāra |
nāmadheyamadiśat sacivānāṃ
nākanāyakaviśeṣanirūḍham ॥ 21.4 ॥

baddhakṛtrimabhujāntarayugmaṃ
śasyamānamanujīvijanena |
viśvakarturavatāra iti svam
bahvamamsta badhiro nigameṣu ॥ 21.5 ॥

itthamīśvaraviḍambanarūpaṃ
nātakīyamanurudhya vihāram |
śocyatāmapi parāvaravidbhiḥ
hāsyatāmapi jagāma jagadbhiḥ ॥ 21.6 ॥

mastakasthitaduratyayamṛtyoḥ
 tasya dūta upasṛtya jagāda |
 kṛtyaśeṣaviniveśitacittaṃ
 nirbhayo nṛpatisaṃsadi nātham || 21.7 ||

kṛṣṇakṛṣṇa gadato giramarthyāṃ
 saṃśṛṇuṣva mahatīmiha mattaḥ |
 apramattamatibhiḥ saha mitraiḥ
 āptavākyamavadhīrya na siddhiḥ || 21.8 ||

asti kaścidadhāritabhūmā
 pūruṣaḥ śrutigaṇeṣu purāṇaḥ |
 sa kṣitiṃ parigrhītavihāraḥ
 pauṇḍrakatvamadhigamya bhunakti || 21.9 ||

tasya nityanirupādhikabhūmno
 viśvabhokturadhigamya titikṣām |
 bhujyate niyatakarmavipākaiḥ
 yuṣmadādibhirilā bahubhāgā || 21.10 ||

arthatattvamidamaśrutapūrvam
 śṛṇvatā'trabhavatā bhavitavyam |
 niścalīkṛtahitāhitasīmnā
 jiṣṇunā yadukulasya vibhūtyai || 21.11 ||

ādiśatyakhilalokaniyantā
 tvāmasau bhajanasauhrdanighnaḥ |
 īśitavyagaṇanālikhitastvam
 mā kṛthā vitathamīśvaramānam || 21.12 ||

bāhyavartmani parāvaratattva-
 vyatyayena vinivṛttasatatve |
 cittavṛttimadhiropya vimūḍhāḥ
 śreyaso hi bahireva bhavanti || 21.13 ||

īśvarastvamasi cet kuta evaṃ
 na tvadagraja iti pramitiḥ syāt |
 dvau yuvāṃ parama ityapi duḥ sthaṃ
 kastato viśama eva na cānyaḥ || 21.14 ||

arthavādakuhanābhirapi svān
 īśvarān vigaṇayanti surendrāḥ |
 niṣpramāṇajanuṣo janavādāt
 kaḥ svidīśa iti viśvasiti svam || 21.15 ||

gopikābhirapi karmabhirāstāṃ
 baddha eva yadi muktividhātā |
 adbhutasthitiranāntarabāhyaḥ
 saptamastu samayo'yamapūrvāḥ || 21.16 ||

iṣṭa eva tu madīśvarabhāvaḥ
 tvanmukhairna khalu śakyanirodhaḥ |
 matsukhādiṣu kathaṃ viśayānaiḥ
 matparatvamapadaṃ pratiṣedhyam || 21.17 ||

nāmadheyamanapāyi madīyaṃ
 tyajyatāṃ prathaya dāsatayā vā |
 cihnadhāraṇamanena gatārthaṃ
 kalpanena kathamīśvarabhāvaḥ || 21.18 ||

tādadhīnyaniyamam yadi buddhvā
 so'hamityanububhūṣasi tat syāt |
 anyathā tu nigrhītiralanḡhyā
 rājabhāvatṛṣitairiva bhṛtyaiḥ || 21.19 ||

pāpmanāṃ tamasi pātayitṛṇām
 ātmacauryamadhirājapadaastham |
 coditena niyato'pi hṛtātmā
 coradaṇḍamavaśādupayāti || 21.20 ||

abhyupetaḍiśāmiṣanītiṃ
 prāptumicchuradhikāramayogyam |
 iṣṭamarthamanavāpya varākaḥ
 pratyavaiti sahasā paratantraḥ || 21.21 ||

nāparādhyati ka eva niyatyā
 paṇḍitastu vinivṛtya samindhe |
 asti cādya śaraṇāgatirarthya
 matparasya tava jīvitumicchoḥ || 21.22 ||

ityudīritavati praṇidhau taṃ
 pratyuvāca vihasan prabhurādyah |
 pathyamadya vacanaṃ tava manye
 yadbravīṣi ciralipsitametat || 21.23 ||

ugrasenabhṛtakā vayamete
 neśītāra iti vibhramavantah |
 samprati tvadupadeśamahimnā
 bhāvayemahi taveśvarabhāvam || 21.24 ||

tvayyanīśvaramatiṃ na ca kurmaḥ
 tvaṃ paro'si niyamena parasmāt |
 tvāṃ didṛkṣava ime vayamāśu
 tvatpadaṃ gatabhiyah pratiyāmaḥ || 21.25 ||

tvādrśaṃ pramitimattamadṛṣṭvā
 tvayyanādaravatāmatiloke |
 yāmimāṃ vadasi vācamanūcīṃ
 bhāgadheyamiva pakvamidaṃ naḥ || 21.26 ||

drakṣyate śaraṇametya vibhuste
 kṣepyate ca na mayaiva na cakram |
 gaccha śīghramabhidhatsva tamīśaṃ
 tvāmupaiti kukuradhvajinīti || 21.27 ||

āttahetirapasarpanivṛttau
 cintitāptamadhiruhya suparṇam |
 prāsthita pratibalāvasathāya
 prāṇitatrīdaśabhūtiranantaḥ || 21.28 ||

sāhasaikarasikena tato'sau
 paunḍrakeṇa yuyudhe yaduvīraḥ |
 tatsakhitvamupagamya ca pārṣṇiṃ
 gr̥hṇatā sapadi kāśinṛpeṇa || 21.29 ||

tatra vairipṛtane samakālam
 pūrvapaścimatayā prapatantyaū |
 bhāvayannubhayatomukhabhāvam
 pratyavidhyadadhīsāyakadhanvā || 21.30 ||

vairisainyavitteṣu samantāt
 diṇmukheṣu samameva pṛṣatkaiḥ |
 tasya dīptarucibhirvinipete
 madhyagasya kiraṇairiva pūṣṇaḥ || 21.31 ||

vidviṣau yugapadutthitavantau
 sāgarāviva vīlaṅghitavelau |
 rūpiṇī iva rajastamasī dve
 sattvavṛttiranaghaḥ sa jaghāna || 21.32 ||

astamevamanayadyadubhāsvān
 tāvubhau jagadupadravahetū |
 pūrvataśca parataśca bhavantau
 durgrahāviva durāsadadīptiḥ || 21.33 ||

tasya tāvubhayato nipatantau
 bhagnabāhuvītapāyudhapuṣpau |
 jagmatuḥ pṛthukabhāvavihāra-
 kṣīpyamāṇayamalārjunakakṣyām || 21.34 ||

nāmaciḥnavasanābharaṇādyaiḥ
 nāthasampadanukāranirūdhaiḥ |
 pauṇḍrakasthitimavāpya sṛgālo-
 'pyanvabhūt kila gatim ca tadīyām || 21.35 ||

vidviṣāṃ vihitavīragatīnām
 dvārakopagamitairdviradādyaiḥ |
 kauravādhyuṣitabhāgavibhakteḥ
 āhitapratibharā kṣitirāsīt || 21.36 ||

pātiteṣu vimateṣviti nāma
 prāpya yādavapuram parameṣṭhī |
 preyasībhiravibhaktarasābhiḥ
 vītarāgasubhago vijahāra || 21.37 ||

jīvayuktamitaracca vicitram
 dyūtamarpitapaṇam vidadhānaḥ |
 bhāvibhāratamahāhavasiddheḥ
 sūcanam vitanute sma śubhamyuh || 21.38 ||

toṣitatrīnayanasya nṛśaṃsaḥ
 kāśīrājatanayasya purodhāḥ |
 kalpitāhutirajījanadugrām
 kālavahnipadavīmiva kṛtyām || 21.39 ||

sā'bhīpatya yaduvīrasakāśam
 hetirājavibhavena hatāśā |
 janmadhāmani nīje niyamastham
 jañjapūkamabhisṛtya jaghāna || 21.40 ||

nirdadāha nagarīmatha kāśīm
 visphuliṅga iva mādhavādīpteḥ |
 yādavagrāsana kautukavatyā
 kṛtyayā saha rathāṅgakṛśānuḥ || 21.41 ||

syandanadviradavājipadāti-
 prājyasaudhaparipāṭisamṛddhyā |
 cakravahnivibhavana tadā'bhūt
 candraśekharavilepanabhūmā || 21.42 ||

kṣetrametadavimuktasamākhyam
 muktiyogyamupasṛṣṭamayogyaiḥ |
 ityavekṣya dahanena tadarhām
 saṁskriyāmiva cakāra sudṛṣṭiḥ || 21.43 ||

aprasāntaruṣamadbhutadīptam
 dagdhavairipuramāyudharājam |
 nirjarāḥ pratiniśamayamānāḥ
 bibhyati sma jagaduśca jayoktim || 21.44 ||

daivatairapi caturmukhamukhyaiḥ
 dattasatkṛtirasau jitaśāśī |
 iṣṭanirvahaṇanirvṛtacittam
 viṣṭaraśravasamabhyupapede || 21.45 ||

āsuraprakṛtikeṣu niraste-
 ṣvevamebhiranupālitasakhyah |
 vānaro bhujabalena babādhe
 durmatirjagadidaṁ dvividākhyah || 21.46 ||

bhūdharānudaharadbhujāśālī
 prakṣipamśca nagarāṇi mamarda |
 kṣobhayan jalanidhīnanuvelam
 plāvayamśca vasudhām prajaharṣa || 21.47 ||

anyavīrarahitāmiva matvā
 vāriraśiraśanāmaavalimpan |
 ātmanaḥ sadṛśamādriyataikaṁ
 dhenukapramathanena niyuddham || 21.48 ||

ekadā haladharasya vihāre
 sampatannamitacāpalaceṣṭaḥ |
 dvārakopavanapādapabhedī
 viśvataḥ kilakilāṃ vitatāna || 21.49 ||

tālaketuyuvatīrviharantīḥ
 trāsayan mukhavikāraviśeṣaiḥ |
 krīdanopakaraṇāni vibhindaṇ
 kṣveditāni vidadhe vidhilūnaḥ || 21.50 ||

taṃ pravṛtta kapikṛtyamadūrāt
 bādḥita pratibalo baladevaḥ |
 jaṅgamasphaṭikabhūdharakalpo
 rukmaśailaruciraṃ nirurodha || 21.51 ||

vānareṇa suhrdā danujānāṃ
 yātudhānasamaraprathitena |
 preṣitāṃ drumasīloccayavrṣṭiṃ
 niṣpipeṣa musalena halāstraḥ || 21.52 ||

āpatannapasarannapi bheje
 grāhyatāmiva ca durgrahatāṃ ca |
 agrato 'bhavadalakṣyata paścāt
 apratarakyarabhaso harivīraḥ || 21.53 ||

tau parasparagaveṣitarandhrau
 kāmāpālakapisainikapālau |
 yojitoddhatakarau yuyudhāte
 darpadāruṇadiśāgajasattvau || 21.54 ||

taṃ pralambadamaṇaḥ plavagendraṃ
 viplutaṃ punarapi plavamānam |
 kālapāśanigrhītamarātīṃ
 kalpamānamabhavāya viveda || 21.55 ||

savyada-kṣiṇaparikramaṇābhyāṃ
 drāgalātamayacakranirīkṣyaḥ |
 ātatāna halapāṇimadūrāt
 agnisālavalayasthamivāriḥ || 21.56 ||

taṃ grhītagaruḍānilavegaṃ
 sarvato yugapadeva samīkṣya |
 lāṅgalī jaladhilaṅghanadakṣaṃ
 lāghavena laghayan vicacāra || 21.57 ||

andhakāramiva taṃ pratirundhan
 aryameva musalī nijadīptyā |
 diṇmukhānyakaluṣāṇi vitanvan
 viśvadrṣṭivibhavāya babhūva || 21.58 ||

dhūrṇitākulitakauravadhāmnā
 lāṅgalena lalitoddhatalīlaḥ |
 yūthanāthamavarudhya kapīnāṃ
 maulighātamavadhīnmusalena || 21.59 ||

vajrapāṇimahitādbhutabhūmnā
 vānareṇa nihatena sa rāmaḥ |
 vyācakāra vinatābhayadātā
 pūrvarāmacaritaṃ punaruktam || 21.60 ||

dharmamarmabhidi daivavipākāt
 uddhṛte dvividanāmani śalye |
 revatīramaṇarecitakhedā
 nākinaśca munayaśca nananduh || 21.61 ||

trāsitesu vibudheṣu tadagre
 pītavantamamṛtaṃ balabhadraḥ |
 prāpayat plavagamukhyamitīva
 svargibhiḥ saha sudhāśanabhāvam || 21.62 ||

bhūtale haladharāhitaguptau
 sārabhūtasubhaṭagrahaṇena |
 uñchavṛttirudarambharirāsīt
 tādrśena tapasaiva kṛtāntaḥ || 21.63 ||

evamīśadavaropitabhārāṃ
 bhāvayan bhuvamatoṣayadāryān |
 pūrvadevajanitānabhinighnan
 pūrvajena sahito yadunāthaḥ || 21.64 ||

bhārgavādibhirabādhitabhūmnāṃ
 nirmameṣvapi nikāraparāṇām |
 saubhahaṃsaḍibhikaprabhṛtīnām
 sūdanairalaghayacca dharitrīm || 21.65 ||

ugrasenaviniveśitarājyāṃ
 unnamayya yaduvaṃśavibhūtim |
 tasya digvijayakautukamādyah
 saptalokatilako vitatāna || 21.66 ||

tanniyogamatha śekharayitvā
 svaprasāsanavaśaṃvadaviśvaḥ |
 yāvaduktaniyatākhillavṛttīn
 yādavānupanināya sudharmām || 21.67 ||

ātmakalpitudhṛteratha rājñah
 sannidhau sacivapīṭhaniviṣṭaḥ |
 mantraṇāya mahato yadumukhyān
 sammukhān pratinananda mukundaḥ || 21.68 ||

abhajata narapālamugrasenaṃ
 bahumanute sma yadūṃstathā'pi tuṅgaḥ |
 kvacidabhilapane vibhaktiśaktyā
 svaguṇavibhūtiḡuṇībhavannivaikaḥ || 21.69 ||

adhiguṇaharivaṁśavīrasaṅgāt
apacitavāsavaśaṅgamābhilāṣā |
atiśayarucirāṁ vahantyabhikhyāṁ
acakamateva sabhā tadādhirājyam || 21.70 ||

|| iti kavitārkikasimhasya sarvatantrasvatantrasya
śrīmadveṅkaṭānāthasya vedāntācāryasya
kṛtiṣu yādavābhyudaye mākāvye
ekaviṁśaḥ sargaḥ ||